

# ሰንበት ዘጊሜ

ሐምሌ 11 2013 ዓ.ም. (07/17/2021)

## እትሰምዕ እዝኒ ዘላቶ ይስማዕ!

**መዝሙር:** ክርስቶስ ንጉሥ እዩ መሓሪ እዩ፤ ንዘራኢ ዘርኢ ይህቦ ንእኽሊ ንመግቢ የብቅዶ፤ ንመስኪን ካብ ምድሪ የተንሥኦ፤ ንሥልጣኑ ሓደኳ ኣይምንዝዎን፤ ንጸድቃት ታሕንዕ ይእዝዘሎም፤ ሰንበት ንዕረፍት ሰርዐ፤ ገባር ሕይወት ኣብ ዓዓመት ክረምቲ ዝኸፍት እዩ።

**ንባባት:** ሮሜ 8:26-27፤ ያዕ 3:13~ፍ፤ ግ.ሓ. 27:18~26፤ ማቴ 13:24-43

**ምስባክ:** ሐወጽካ ለምድር ወኣርወይካ፤ ወኣብዛህካ ለብዕላ፤ ፈለገ እግዚአብሔር ምሉዕ ማደት። ንምድሪ በጻሕካያን ኣርወኻያን፤ ሃብታ ኸኣ ኣብዛሕካዮ፤ ፈለግ እግዚአብሔር ማይ ዝመልኦ እዩ መዝ. 65:9።

እዋንት ክራማት ስለ ዘሎና ናይ ሎሚ ሰንበት ዘጊሜ ተባሂሉ ይፍለጥ ወንጌልና መቐጻልታ ናይ ዝሓለፈ ሰንበት እዩ። ብዛዕባ መንስተ ሰማይ ይዛረብ። ማቴዎስ መንግስቲ ኣምላኽ ኣይብልን እዩ ምኽንያቱ ወንጌሉ ኣብቶም ኣይሁድ ዝነበሩ ክርስትያን ስለ ዝጸሓፎ። ካብ ክብሪ ዝተላዕለ ኣብ ባህሊ ኣይሁድ ስም ኣምላኽ ብቐጥታ ኣይጽውዑን እዮም። መንግስተ ሰማይ ዝብል ካልእ ኣጸዋዓ እግዚአብሔር (ኣምላኽ) እዩ ዘስምዕ። ማቴዎስ ካልእ ኣገባብ እውን ይጥቀም ንኣብነት ብቐጥታ ኣምላኽ ክንዲ ዝብል ከምዚ ይብል ኃጢአቶም ንዝሓድግከምሎም ክሕደገሎም እዩ (ብኣምላኽ ማለት እዩ) መሓርቲ ምሕረት ክረኽቡ እዮም እዮም ብፁዓን እዮም (ብኣምላኽ ማለት እዩ) ማርቆስን ካልኦትን ንኣብነት ናብ ኣይሁድ ዘይኮኑ ስለ ዝጸሕፍዎ መንግስቲ ኣምላኽ ኢሎም ክጽሕፉ ኣይጽግሞምን። ካልእ ክነስተውዕለሉ ዘሎና መንግስተ ሰማይ ዝብል ዘይናቱ ትርጉም ክንህቦ ይክኣል እዩ ማለት ድሕሪ ሞት ዘሎ ወይ ካልእ ዓለም ብዘይክ እዚ እንነብሮ ዘሎና ዓለም ከስምዕ ይኸኣል እዩ እንተ ኾነ ኣብዚ መንስተ ሰማይ ክብል እንከሎ ነዚ እንነብሮ ዓለም ሕጂ ዘሎናዮ እዩ ዘስምዕ።

እምብኣር ኢየሱስ ከምኡ ኣብ ወንጌል ዘሎ ብንጹር ክንርእዮ እንተ ኸኣልና ነዚ ሕጂ እንነብሮ ዘሎና ዓለም እዩ ዘስምዕ። መንግስቲ ዝብል ዘመልክቶ ነቲ ዘስተምሃረና ጸሎት መዓልታዊ ንጽልዮ ኢና። ፍቓድካ ኣብ ሰማይ ከምዝኾነ ከማኡ ኣብ ምድሪ ይኹን እናበልና ንጽሊ። እዚ ክወን ዝኸውን ከኣ ንሕና ፍቓደኛታት ኮና ምስ ኢየሱስ ምስ እንተሓባበር፤ ብሓባር ምስ እንሰርሕ ጥራሕ እዩ።

### ባህሪ ናይ እቲ መንግስቲ:

መንግስቲ ዝብል ኣብ ወንጌል ንቦታ ወይ ኣብዚ ወይ ኣብቲ ንዘሎ ኣየስምዕን እዩ። ብቋንቋ ግሪክ ባዚሊያ (basileia) ዝብል ዝበለጸ ትርጉሙ ንግስነት (Kingship) ግዝኣት (reign) ወይ ስርዓት ሕጊ (rule) ዝብል እዩ። ኣብ ገለ ትርጉማት ንግስነት ኣምላኽ (Reign of God) ዝብል ንርኢ። ብቀዳምነት እቲ መንግስቲ ኩነታት እዩ ኣብ መንጎ ዘሎ ርክባት፤ ኩነታት ናይ ኣምላኽ ጸጋታት ወይ ህያባት ዝግለጹሉ። ናይ ኣምላኽ ህያባት ወይ ጸጋታት (values) እንብሎም እንታይ እዮም? ኣብ ግብሪ ክንርእዮም እንከለና እቶም ናይ ሰብ ቀንዲ ነገራትን (human values) ብመንጽር ሕይወት ኢየሱስ ዝተራእዩ፤ ኢየሱስ ንባዕሉ ግልጽት ኣምላኽ ብመልክዕ ሰብ ንኣና እዩ። እዞም ነገራት (values) ሓቂ ፍቕሪ፤ ሓልዮት፤ ርትዒ፤ መንፈስ ምትሕብባር ምስ ኩሎም ሰባት፤

ቅዱስ ርድኢት ናይ ሰብ ምዕባይን ምምዕባልን የጠቓልል። እዚ ክንብል ከሎና እዞም ዝተጠቐሱ ኩሎም ብመንጽር አምላኽ እቲ ቀንዲ ምንጮም ክርአዩ አልኦም። ከምኡን ምስኡን እንተ ኾና ኢና ነዚ ነገራት ክነብር እንኽእል። እዚ ነገራት ምስን ብኢየሱስን መራኸቢና ምስኡ እዮም።

ሰባት ብግልን ብሓባርን ነዞም ነገራት ክነብርዎም እንተ ፈተኑ ምስ ኢየሱስ አብ መንግስቲ አምላኽ ይነብሩ። ኩላትና ክንርእዮ እንደሊ አብ ግዝአት አምላኽ ሓቢሮም ሓዲስ ዓለም ክምህዙ ይተሓባበሩ። እዚ አብዚ እንነብር ዓለም ዝበለጸ ነገር እዩ። እዚ መሰረታዊ መጻዕዕታ ቤተ ክርስቲያን ብኡ አቢሉ ኸአ ናይ ሓንቲ ቍምስናን ናይ ኩሎም አባላት ማሕበርን እዩ። አብዚ ክነስተውዕሎም ፈላጊና ክንርእዮ ዘሎና እቲ መንግስትን ቤተ ክርስቲያንን ክልተ ማዕረ ዝርአዩ ከምዘይኮኑ እዩ። እቲ ንግስነት ካብ ቤተ ክርስቲያን ይገፍሕን ይዓብን። አብዚ ብዙሓት ብርግጽ ንክርስቶስ ዘይፈልጥዎ ክህልዉ ይክአል እዩ ግን እቲ ቅኑዕ መንገዲ ተኸቲሎም ንናይ እቲ መንግስትን ንኩሎም ቅኑዓት ነገራት አብ ሕይወቶም ዝነብሩ ክህልዉ ይክአል። ንኡብነት ማህተማ ጋንዲ ወይ ዳላይ ላማ ከም አብነት ክንወስዶም ንኽእል። ብኻልእ አዘራርባ ኸአ ንሕና ስለ ዝተጠመቐናን አባላት ቤተ ክርስቲያን ስለ ዝኾና አብ ትሕቲ እቲ መንግስቲ አምላኽ ኢና ክንብል አይንኽእልን ኢና። አባላት ወይ ክፍሊ እቲ መንግስቲ አምላኽ ክንከውን አብ መዓልታዊ ሕይወትና ብመንጽር እቲ መንግስቲ ክነብር አሎና።

**ክርዳድን ስርናይን፡**

አብ ናይ ሎሚ ወንጌል ሰለስተ ምሳሌታት ብዛዕባ መንግስተ ሰማይ አብ መንጎና ከመይ ኢሉ ከምዝዓዩ ይነግረና። መጀመርያ ምሳሌ ክርዳድን ስርናይን እዩ። መንግስቲ አምላኽ ዝሓቶ ንዝለዓለን ደረት ዘይብሉ ሕያውነት ክሰርሑ ይሓትት። ከምኡ ዝልዓለ ትዕግስቲ ወይ ምጻር አብ መንግስቲ አምላኽ አብ ግብሪ ከምዝርአ ምግባር። ሕብረተ ሰብ አብ መንግስቲ አምላኽ ክምለስ ቀስ ብቐስ ዝበጸሕ ጉዳይ እዩ። ሰባት ንአምላኽ ወይ እውን ንጽቡቕ ሕይወት ቀዳምነት ሂሮም ክነብሩ ምስ ጀመሩ ምስኡ ዝመጽእ ፈተና ወይ ጸገም አሎ ንርእስኻ ምሩጽ ወይ ሕሩይ ካብ ካልኦት ገርካ ምርአይ። ከም ክርስቲያን አብ ገለ እዋን ካብ ካልኦት ዝበለጽና ወይ ዝሓሸና ገርና ንርኢ። እምነትና ካብ ናይ ካልኦት እምነት ዝበለጸ ገርና ንሓስብ። ከም ካቶሊካውያን ብዙሓት ካባና ዝተፈልዩ ክንሓስብ እንከሎና ከም ከኒሻ፣ ጳንጠ፣ አንግልካንስ . . . ወላ እውን አብ መንጎ ካቶሊካውያን ተሓድሶ፣ ሰራዊት ማርያም፣ ቅዱስ መጽሓፍ ዘጽንዑ ጋንታ፣ ማሕበር ሰላም . . . ዝአመሰሉ ካብ ካልኦት ዝሓሹ ገርም ዝሓስቡ አለዉ።

አብ ዕለታዊ ሕይወትና እንተ ረኣና ብዙሕ ነገራት ስለ ዘይንቐበሎ ወይ ስለ ዘይንፈትዎ ንፈርድ ኸው ካብ ካልኦት ዝፈልየና ነገራት ጥራሕ ንሓስብ እዚ ግን ካብ አምላኽን ካብ ማሕበርን የውጽኡና።

**ብሓባር ምንባር የድሊ።**

ናይ ሎሚ ምሳሌታት ኩልና ቡብዘሎና ጠባይን ድኽመትን ብሓንሳብ ክነብር ከምዘሎና እዮም ዝሕብሩና። ብፍላይ እቶም አብ ትምህርቲ ክርስቶስን ትምህርቲ ቤተ ክርስቲያን ጸኒዖም ሕይወቶም ዝመርሑ ምስቶም ካልኦት ብዝተፈላለዩ መገዲ ምስኦም ዘይሓብሩ ሰሚሮም ክነብሩ አለዎም። እዚ ንክርስቲያንን ዘይክርስቲያንን ዝጥርንፍ እዩ። ቤተ ክርስቲያን ኩሉ ጊዜ አብ ውሽጣ ኃጥኣንን ጻድቃንን ዝሓዘለት እያ። ንርእስኻ ካብ ካልእ ጸብለል አቢልካ ምርአይ አብ ሓሶት ምንባር እዩ። ኢየሱስ ከምዝብለና ጥዑያት አይ ኮኑን ንሓኪም ዝደልዩ ኩሎም ኃጥኣንን መኽፈልት ቀረጽን እውን ከምኡ ኣነን ንስኹምን ንደልዮ ኢና።

አብ ርእስና ተመሊስና እንተ ረኣና ነፍስወከፍና ብስርናይን ክርዳድን ዝቐምና ኢና። አብ ሕይወት ነፍሲ ወከፍና ንመንግስቲ አምላኽ ዝበቅዕን ከምኡ ዝጸረርን አሎና። ቅ. ጳውሎስ ነዚ አብ ሕይወቱ አለልይዎ እዩ (ሮሜ 7:21-25)። ስለዚ ምስ ዘሎና ድኽመት ርኢና ከመይ ኢልና ክንጸውር ከም እንኽእል ክንምሃር አሎና። አባና ዘሎ ድኽመትን ጌጋታትን ርኢና ክንክእል አሎና። አምላኽ ንጳውሎስ ከም ዝሓበሮ አብ ድኽመታቱ እዩ ግርማኡ ዝገልጸሉ። **ኃይለይ አብ ድኽም እዩ ዝግለጽ እሞ ጸጋይ ይአኽለካ በለኒ** (2ቆሮ 12:9) ይብል። ምጽአት መንግስቲ አምላኽ እምብኣር ብቀሊልን ብጥዑምን ጉዕዞ አይኮነን ዝመጽእ። አብ ተደጋጋማይ ተመክሮ ሕይወት ከም እንርእዮ እዚ ለውጢ አብ ግላውን ማሕበራውን ሕይወት ከመጽእ እንተ ኾይኑ ቀስ ኢሉ እዩ ዝመጽእ።

**ብንእሽቶይ ነገር ምጅማር፡**

አብተን ዝሰዕባ ክልተ ምሳሌታት ክልተ ካልእ ነገራት መንግስቲ አምላኽ ንርኢ። ምሳሌ ዘርኢ አድሪ ስራሕ መንግስቲ አምላኽ ብንእሽቶይ ከምዝጅምር እዩ ዝሕብረና። እዚ ኸኣ አብታ ብክርስቶስ ዝጀምረት ቤተ ክርስቲያን ትኹን ወይ ከኣ አብ ሓንቲ ሓዳስ ብናይ መንግስቲ አምላኽ ግልጸት እትጅምር ዘላ ዘስምዕ እዩ። ራእይ ብዛዕባ መንግስቲ አምላኽ በየን ከም ዝመጽአ ብዘየገድስ ኩሉ ጊዜ መሰረት ወይ መጀመሪ አለዎ። አብ ጉዕዞ ኸኣገለን ዘይክሓድን ዕብየት ከርኢ እዩ። ከመይ ኢሉ እዩ እዚ ዝኸውን?

ምኽንያቱ ብዛዕባ መንግስቲ አምላኽ ዘሎና ርድኢት ጸቢብ ሃይማኖታዊ አረኣኢያ አይኮነን ዘሎና። ናይ ኩሎም ደቂ ሰብ ብዓሚቕ አረኣኢያ ተረዲእና ኢና እንርእዮ። ንቤተ ክርስቲያን አብ መጀመርያ እዚ ርድኢት ቀሊል ብድሆ አይነበረን። እቶም ውሑዳት አባላታ አብ ኩሉ ተዘርጊሑም። ከቢድ ተጻብኦን ስደትን አብ ኩሉ ገጢምዎም ብዙሓት ጸላእቶም ካብ ገጽ ምድሪ ጨረሶም ከጥፍእዎም ዝክአሎም ገሮም። እንተ ኾነ አብ መወዳእታ አመንቲ ክርስቶስ ንሓቂ ፍቕርን ርትዕን አብ ሕይወቶምን እምነቶምን ብግብሪ ከምዝርኣ ገሮም። እቲ ዘገርም እዚ ኹሉ ተሓሊፉ እንከሎ ጌና እቶም ዘርኢ ክርዳት አብ ሕይወት ቤተ ክርስቲያን አለዉ።

አብ ሳልሳይ ምስሌ ብዛዕባ መንግስቲ አምላኽ ከም ማይ ብሑቕ ይምሰላ። ንእሽቶይ መባኹዕቲ ነቲ ዝግበየ ብሑቕ የብኩዎ። አብ ብሑቕ እቲ መባኹዕቲ ካብኡ ፈሊኻ ክትርእዮ አይትኽእልን ኢኻ አብ ውሽጡ ምስኡ ኮይኑ እዩ ዘብክዎ። እዚ አምሳል ናይ ሓንቲ ማሕበር ክርስቶስ እዩ። አብ ማእከል ሕብረተሰብ ኮይና ንእምነታን ንትምህርቲ ክርስቶስን ከም መባኹዕቲ ኮይና ንዓለም ትቕይራ። እቲ ቤተ ክርስቲያን እትገብሮ አብ ሕይወት ደቂ ሰባት ዓቢ ለውጥን ዕብየትን አምጺኡ። አብ ገለ እዋናት ነገራት ከምቲ እንደልዮ እንተ ዘይከዱ ወይ እውን አብ ዕብየትን ብዝሕን አመንቲ ጥራሕ አተኩርና እንተ ርኣና ብዙሓት ነቲ ንሕና እንርእዮ ክርእዩ እንተ ዘይክአሉ ተስፋ ንቐርጽ ወይ እውን ነቲ እንገብሮ ንሓድኅ እዚ ግን እቲ ክርስቶስ ዘስተምሃሮ አይኮነን ኩሉ ጊዜ ምሳና አሎ።

አብዚ ናይ ሎሚ ወንጌል ምዛዕባ ምሳሌ መንግስተ ሰማይ እምብኣር ሕጽር ብዝበለ ከምዚ ገርና ክንርእዮ ንኽእል፡

- **ኩሉ ዝሓዘ እዩ።** መንግስተ ሰማይ ክንብል እንከሎና ኩሉ ዝሓዘ ሕጽቡቕን ሕማቕን ብርቱዕን ድኹምን ጽፋይን ረሳሕን። ኩሉ ብሓደ አብ ቤተ ክርስቲያንን አብ ማሕበራትን ካብ ቤተ ክርስቲያን ወጻእን ዝርከቦ እዩ። አብ ማእከል ናይ ገዛእ ርእስኻ ደሴት ምፍጣር ሓቅነት የብሉን ንርእስኻ ምውዳቕ እዩ።

- **ንኹሉ አብ ኢድ አምላኽ ምግባር የድሊ።** ክሳብ ክንደይ ውሑዳት ንኹን ብዘየገድስ አብቲ መንፈስ አምላኽን አብቲ መንግስቲ አምላኽ ካባና ዝደልዮ ነግራት ጽኑዓት ንኹን እምበር ዝተፈላለዩ ጸገማት ዘፍርሕ ይኹን ዘሓጉስ ንኹሉ ክንዕወተሉ ኢና።
- **ንኹሉ ዝገብር አምላኽ እዩ።** መንግስቲ-ማሕበር ወላ እውን ንእሽቶይ ይኹን አብ ከባቢኡ ዘሎ ክነታት ዓቢ ጽልዋን ለውጥን ከምጽእ ይኸእል እዩ። ነቲ ናይ መንግስቲ አምላኽ ዝሓቶ ነገራትን ጥቕምታትን አብ ማእከል ሕብረተ ሰብ ዓቢ ጽልዋ ከሕድር ተኸእሎ አሎ። አምላኽ ምሳና እንተሎ ዝጎድለና ነገር የለን።

ክርስቶስ ሎሚ ንነፍሱ ወከፍና አብ ግራቱ ክንጻዩ ዝፈላልየና ነገራት ንድሕሪት ሓዲግና አብቲ ክነፍርየሉ እንኸእል ክነተኩር ይሓተና አሎ። ነቲ አምላኽ ቡብእዋኑ ዝህበና ጸጋ ተቐቢልና አብ ግራት አምላኽ ክንጻዩ ፍቓደኛታት ንኹን። ነዚ የብቅዓና።

አባ ንጉሠ ፍሥሓ